

# Sunta Catania

## Ġrajja ta' tfajla tipika Sigġiwija



Ahna u tilghin lejn iċ-ċimiterju ta' San Dawdar, madwar erba' mitt metru 'l fuq mirazzett ta' San Nikola tal-inbid, mal-hajt tatriq fi dwejra t'ghalqa naraw salib tal-ġebel f'ghamla ta' gwarniċ li jfakkar il-mewt ta' Marija Assunta Catania, ta' hamsa u ghoxrin sena, li mietet b'diżgrazzja f'dawn l-inhawi fit-22 ta' Lulju ta' l-1922. Dan huwa wiehed minn dak l-ghadd kbir ta' slaleb li kienu u ghadhom, sal-lum, jitwahnlu fil-post fejn tigri xi diżgrazzja, hafna drabi tat-traffiku.

Minn dejjem kont nismagghom jghidu li Sunta kienet xbejba habrieka, li ma taqta' qalbha minn xejn. Hija kienet tahdem ma' wiehed negozjant maghruf mis-Sigġiewi li kien jixtri l-uċuh tar-raba direttament minghand il-bdiewa biex ibighhom lix-“shipchangers”. Dawn, mill-banda l-oħra, kienu negozjanti kbar li kellhom l-imhażen tagħhom fil-Port il-Kbir in-naha ta' fejn hemm illum il-“Valletta Waterfront”. Huma kienu jipprovdu lill-vapuri l-kbar tal-flotta Ingliża b'dak kollu li jkunu jinhtieġu huma u jsalpaw għal pajjiżi oħra bħal Lixandra fl-Eġittu jew lejn Ġibiltà.

Meta kienu jwasslu xi wċuh għall-bejgħ, il-bdiewa kienu jfittxu lin-negozjant, nhar ta' Hadd fuq iz-zuntier, wara l-quddiesa tas-6.00am, jikkordaw fuq il-prezz u jiffissaw ġurnata meta n-negozjant (imsejjah ix-xerrej) ikun bihsiebu jmur fuq il-lant biex “jaghżel”, jimla u jiżen il-wicc. Ix-xerrej kien ikollu miegħu xi nofs tużżana mellejja; dmirhom kien ikun li jagħżlu l-basal ta' daqs wiehed fil-waqt li jiskartaw l-irqiq, tal-ġmieda jew li jidhrilhom “ma jwassalx” jiġifieri li jista'

jithassar f'qasir żmien. Generalment, il-basal u l-patata kienu jimlewhom fi ċrienen ta' xi 50 kilò l-wahda filwaqt li l-qamh u ġwież iehor kienu jimtlew fix-xkejjer tal-faxx u jitkejlu bit-tomna jew bil-modd.

In-negozjanti tax-xatt, jew “shipchangers”, kienu jippreferu l-basal tas-Sigġiwin minhabba li kellu l-fama li ma jithassarx u li jdum ma jtella' r-rami; għalhekk kien ideali għal fuq il-vapuri. Il-flotta Ingliża kienet issalpa s-sena kollha fil-Mediterran u f'ibhra oħra madwar id-dinja ghax, bħalma nafu, l-Imperu Ingliż, sa nofs is-snin sittin, kien mifrux ma' l-erbat irjieh tad-dinja. Għall-bdiewa Maltin dan kien ifisser kummerċ garantit. Mhux ta' b'xejn il-bidwi kien jghid: “Ir-raba jrabbì”.

Il-basal, in-nahat tagħna, kien jaghti żewġt uċuh: wiehed tal-basal abjad, ta' għamla tonda u ċatt, li kien jasal kmieni iżda jmur malajr u għalhekk kien irid jinbiegħ u jkun ikkunsmat f'qasir żmien qabel l-gharejjex ta' Santa Marija.

L-iehor, kemxejn żenguli, ta' daqs mezzan u bil-hliefa safranija, ma kienx jehxien wisq iżda - bħalma għedna - kien jiflah għat-tahsir. Minhabba f'hekk, dawk il-bdiewa li kellhom fejn jahżnuh, kienu jippreferu jsensluh billi jinsgħu f'għenieqed ta' madwar tnaħ jew hmistax-il-kilò.

Biex isensluh, kienu jahfnu tlitt basliet f'idhom il-leminija, jobormuhom b'heffa f'ċoff ma' tlieta oħra f'idhom tax-xellug u mbagħad min ikun isensel jgħaqqad dawn iċ-ċfuf ta' sitt basliet f'malja jew toppu waqt li kull darba jdawwar l-għanqud jew it-toppu



**Is-Salib tal-Ġebel li jfakkar it-traġedja ta' Sunta Catania.**

immaljat biex ikun minsuġ sew bil-basal mad-dawra kollha.

Is-sensil tal-basal kien jinhtieg hafna xoghol u kien irid isir filghodu kmieni, fil-frisk, x'hin il-hliefa tal-basal tkun ghadha niedja u ratba. Malli l-arja tibda tishon, il-bidwi kien jinhtieglu jbixx hafif hafif il-gziez tal-basal wiehed wiehed, skond kemm jilhaq isensel f'dik l-ghodwa u jghattihom bl-ixkejjer biex il-basal iżomm niedi. Meta jkun lest mis-sensil, il-bidwi kien idendel l-ghenieqed fil-mahžen jew fl-ghorfa tiegħu biex ibighu fix-xitwa hekk kif jibda' jghola l-prezz. B'hekk kien idahhal kemxejn aktar.

Meta l-bidwi kien jidhirlu li aktar jaqbel ibighu minn fuq il-lant, wara li jkun ftiehem man-negozjant, dan ma' sbieh il-jum kien jibghat il-mellejja jqaççtu l-faxxina tal-basal miġbur fi gziez, ghamla ta' qassata kbira, mifruxin mal-ghalqa kollha u, wara li jiskartaw l-irqieq jew xi wahda mhix kapaçi, jimlewh bhal m'ghedna fi çrienen ta' madwar erbghin jew hamsin kilo l-wahda. Imbagħad, għal wara nofs in-nhar, kien jasal il-pizatur bl-istasija u erhilu jizen iç-çrienen tnejn

tnajn imqandlin minn żewġ reffiegħa. Il-pizatur kien ihejji nventarju ta' kemm qnatar wiżen, kemm il-çurniena hemm u johroġ il-kont totali.

Sa xi erbghin sena ilu, il-pizatur ewlieni fis-Siġġiewi kien Ġanni ta' Kalç, li kien joqghod fi Triq Santa Margerita in-naħa tal-Madonna ta' Lourdes. Jingħad li x-xerrej li miegħu kienet taħdem Sunta kien joqghod fl-istess akwati. Hija kienet tiehu hsieb il-mellejja; iżda darba minnhom, waqt li kienu jimlewh il-basal lejn Tal-Pinçatt, naqsuhom iç-çrienen u Sunta offriet li tmur iġġib aktar mir-remissa tax-xerrej. Bi ftehim miegħu, malajr rikbet fuq il-karettun u saqet lejn ir-Rahal biex taqdi 'l-imghallem tagħha. *"The Malta Herald"* tat-Tnejn 24 ta' Lulju issemmi kif, is-Sibt ta' qabel għal xi s-sitta w nofs

ta' filghaxija, il-kuntistabbli N<sup>m</sup> 261 Ġuzeppi Sammut waqt li kien jaħdem fl-ghalqa tiegħu qrib iç-çimiterju ta' San Dawdar, refa' rasu u ra ż-żiemel tagħha għaddej jġri mahrub biha. Ġuzeppi malajr intebah x'kien inqala': ġera għal warajha bil-hsieb li jtiha l-ghajnuna iżda mal-kantuniera fil-qrib fejn hemm is-salib tagħha, Sunta ttajret minn fuq id-dlieghi tal-karettun, habtet nghasha u mietet<sup>1</sup>.

Is-Siġġiwin ta' tamparha baġhqu jsemmuha għax kienu jammiraw il-bżulija u l-ghaqal tagħha; il-bdiewa huma u dehlin lejn il-Fawwara rikbin fuq il-karettuni tagħhom, hekk kif jaslu lejn Ta' Nghajsa, kienu jroddu bil-qima s-Salib waqt li jitolbu għal ruhha l-mistrieħ ta' dejjem.

<sup>1</sup>). *"The Malta Herald"*, bi żball, tghid li l-mejta kien jisimha Marija Camilleri, iżda l-gazzetta l-oħra *"Malta"*, tal-25 ta' Lulju tal-istess sena (1922), tghidilna li l-mara kienet Marija Assunta Catania kif imniżzla fuq is-salib tat-tifkira. Madankollu, il-*"Malta"* wkoll tagħmel xi żbalji għax issemmi li l-incident ġara l-Hadd 23 ta' Lulju.